



- У Кітаі з кастрычніка бягучага года арыштавана 12 святароў каталіцкага Касцёла, што дзейнічае ў падполлі, за іх душпастарскую і катэхетычную дзейнасць. Нядаўна былі арыштаваны два святары з правінцыі Хэбэй. Вернікі ж, якія ўдзельнічалі ў катэхезах, атрымалі штраф.

- У сталіцы В'етнама Ханой 27 і 28 лістапада адбыўся Архідыяцэзіяльны кангрэс моладзі, на які прыбыло 20 тысяч католікаў, каб дзяліцца Евангеллем і верай. Дапамогай у гэтай падзеі паслужылі таксама розныя культурныя і артыстычныя падзеі. Італьянскае агенцтва ANSA падае, што мелі месца выпадкі, калі папа Францішак разам з арцыбіскупам Краеўскім, папскім адказным за міласціну, выходзіў на вуліцы Рыма, каб дапамагаць убогім.

†

- У Францыі ўсё часцей гавораць пра прафанацыі хрысціянскіх аб'ектаў: касцёлаў, капліц, фігур. Часцей за ўсё ініцыятарамі нападаў на сакральныя аб'екты з'яўляюцца прадстаўнікі "Antify" і анархічных рухаў. Аднак улады ніяк не рэагуюць на гэтыя з'явы.

- У Сакрамэнта, цэнтры амерыканскага штата Каліфорнія, збіраюцца размясціць білборды з атэістычным зместам, напрыклад: "Я не шаную нічога і ва ўсім сумняваюся", "Аналіз Бібліі зрабіў з мяне атэіста", "Жыццё поўнае любові – богі нам не патрэбны", "Я веру ў людзей, а не ў багоў". Паводле слоў ардынарыя дыяцэзіі Сакрамэнта б-па Джэймі Сота, гэтая акцыя з'яўляецца прапагандай атэізму, што паўтараецца кожны год у перадсвяточны перыяд, каб распачаць спрэчкі і паставіць пад сумнеў Божае Нараджэнне.

- Сусветныя СМІ, спасылаючыся на ізраільскія крыніцы, падаюць, што 25–26 мая папа Францішак здзейсніць візіт у Ізраіль. Прыгадваецца, што Папа быў запрошаны ў Ізраіль, як таксама ў Палестынскую аўтаномію. Аднак Ватыкан яшчэ не выказаўся на гэтую тэму.

- У катэдры Беззаганнага Зачацця ў Спрынгфілд, штат Ілінойс, ардынарыі дыяцэзіі бп. Томас Папроцкі правёў экзарцызм у той самы момант, калі губернатар штата падпісваў закон аб аднапалых шлюбах. Пастыр сказаў, што палітыкі, якія прагаласавалі за гэты закон, адказныя за пашырэнне граху і зла.